



**QORTI CIVILI
PRIM' AWLA**

**ONOR IMHALLEF
DR FRANCESCO DEPASQUALE
LL.D. LL.M. (IMLI)**

**Seduta ta' nhar it-Tlieta
Sittax (16) ta' Ġunju 2020**

Rikors Numru 103/15 FDP

Fl-ismijiet

**Cassar Fuel Limited
(C 28453)**

Vs

**Il-Bastiment bl-isem MV Baltic Wind li ghandha IMO Numru 9261401 u O.W.
Bunker Spain SL u, b'digriet tat-23 ta' Frar 2015 gew mahtura Dr Simon Micallef
Stafrace u l-PL Mario Mifsud Bonnici bhala kuraturi tas-soċjeta' estera O.W.
Bunker Spain SL ghal finijiet kollha tal-Liġi.**

Il-Qorti:-

1. Rat ir-rikors datat 4 ta' Frar 2015, li permezz tiegħu s-soċjeta' rikorrenti, bil-gurament tar-rappreżentant tagħha Darren Marmara, talbet is-segwenti:
 1. *Jiena nkarigat bhala Kap Eżekuttiv tas-soċjeta' rikorrenti.*
 2. *Illi fit-(13) ta' Ottubru 2014 is-soċjeta' rikorrenti bieghet u debitament ikkonsenjat lill-vapur M/V BALTIC WIND, kwantita ta' fuel oil għall-prezz ta' mija u sebgħa u sebgħin elf, sebgħa mija u sebgħa u tletin dollaru amerikan u tlieta u erbghin centezmu (USD 177,737.43) ekwivalenti għall-mija u sebgħa u hamsin elf, tlett mija u tnejn u sebgħin euro (€157,372.00)*

tal-invoice annessa u mmarkata Dok AB u kopja tal-aċċettazzjoni tal-konsenji mill-Bastiment magħrufa bhala Bunker Delivery Note mmarkata Dok BB.

3. *Illi għalhekk il-bastiment u jew l-aġent minnu maħtur jew min minnhom għandu jhallas lis-soċjeta' rikorrenti s-somma totali ta' mija u sebgħa u sebgħin elf, sebgħa mija u sebgħa u tletin dollaru amerikan u tlieta u erbgħin ċenteżmu (USD 177,737.43) ekwivalenti għall-mija u sebgħa u ħamsin elf, tlett mija u tnejn u sebgħin euro (€157,372.00).*
4. *Illi għalkemm interpellat diversi drabi sabiex iħallas l-imsemmi sidien tal-Bastiment naqsu illi jħallsu. In segwitu għall-arrest tal-Bastiment permezz tal-mandat ta' arrest tal-bastiment Numru 117/15 JRM l-istess bastiment ddeposita l-imsemmi ammont il-Qorti b'ċedola hawn mmarkata Dok CC opportuna sabiex dan l-ammont jiġi sbankat minn min għandu dritt għalihom skond il-liġi f'każ ta' deċiżjoni favur s-soċjeta' attriċi.*
5. *Illi l-ammont dovut favur is-soċjeta' rikorrenti huwa ċert, likwidu u dovut, u fil-fehma tal-istess soċjeta' rikorrenti jikkonkorru l-elementi kollha taħt l-Artikoli 167 sa 170 tal-Kodiċi ta' Organizzazzjoni u Proċedura Ċivili (Kapitolu 12 tal-Liġijiet ta' Malta), peress li fil-fehma tas-soċjeta' rikorrenti s-soċjeta' intimata m'għandha l-ebda eċċezzjoni valida skond il-liġi xi tressaq kontra t-talbiet rikorrenti.*
6. *Illi l-imsemmi bastiment in effetti iddeposita permezz ta' ċedola 115/15 opportuna fl-atti tal-mandat ta' arrest kawtelatorju 117/15 is-somma ta' mija u sebgħa u ħamsin elf, sebgħa mija u sebgħa euro u sebgħa u tletin ċenteżmu (€157,707.37) sabiex seta' jiġi revokat il-mandat tal-arrest fuq l-imsemmi bastiment.*

Għaldaqstant, għar-raġunijiet premissi, tgħid is-soċjeta' intimata, għaliex dina l-Onorabbli Qorti m'għandhiex, prevja kull dikjarazzjoni neċessarja u opportuna:

- a. *Tiddeċiedi din l-kawża bid-dispensa tas-smiegħ, għall-finijiet tal-Artikoli 167 sa 170 tal-Kodiċi ta' Organizzazzjoni u Proċedura Ċivili (Kapitolu 12 tal-Liġijiet ta' Malta).*
- b. *Tiddikjara illi l-Bastiment u / jew s-soċjeta' intimata għandhom jagħtu lis-soċjeta' rikorrenti s-somma ta' mija u sebgħa u sebgħin elf, sebgħa mija u sebgħa u tletin dollaru amerikan u tlieta u erbgħin ċenteżmu (USD 177,737.43) ekwivalenti għall-mija u sebgħa u ħamsin elf, tlett mija u tnejn u sebgħin euro (€157,372.00), u dana oltre l-imgħaxijiet kummerċjali sad-data tal-pagament effettiv tas-somma kollha piu l-ispejjeż legali u spejjeż ġudizzjarji għall-mandat ta' arrest 117/15 .*
- c. *Tikkundanna lill-Bastiment u / jew is-soċjeta' intimata tħallas lis-soċjeta' rikorrenti s-somma ta' mija u sebgħa u sebgħin elf, sebgħa mija u sebgħa u tletin dollaru amerikan u tlieta u erbgħin ċenteżmu (USD 177,737.43) ekwivalenti għall-mija u sebgħa u ħamsin elf, tlett mija u tnejn u sebgħin euro (€157,372.00), u dana oltre l-imgħaxijiet kummerċjali sad-data tal-pagament effettiv tas-somma kollha piu l-ispejjeż legali u spejjeż ġudizzjarji għall-mandat ta' arrest 117/15 skont Dokument MB3 anness in kwantu spejjeż ġudizzjarji, extra ġudizzjarji u spejjeż tal-lanċa użata mill-marixxalli tal-Qorti għall-eżekuzzjoni u notifiċi opportuni.*

Bl-ispejjeż kollha, inklużi dawk tal-mandat ta' arrest, ta' dawn il-proċeduri u inkluż l-imghaxijiet kummerċjali dekorribbli sad-data tal-pagament effettiv tas-somma kollha kontra l-istess bastiment, li huwa minn issa ngunt għas-subizzjoni.

2. Rat illi fl-24 ta' Marzu 2015, wara illi ngħatat dritt tippreżenta eċċezzjonijiet, il-Bastiment MV Baltic Wind laqgħet għal dak mitlub billi qajjmet is-segweni difiżi:

Jeċċepixxi bir-rispett u bil-ġurament Dr. John Bugeja (detentur tal-Karta tal-Identita' bin-numru 452783M) għan-nom u in rappreżentanza tal-bastiment Intimat jikkonferma:

- 1) *Illi t-talbiet attriċi fir-rikors ġuramentat datat 4 ta' Frar 2015 għandhom jiġu miċhuda minn din l-Onorabbli Qorti bl-ispejjeż kontra s-soċjeta' attriċi stante illi huma nfondati fill-fatt u fid-dritt għas-segweni raġunijiet kif ukoll għar-raġunijiet mnisslin fin-nota tas-sottomissjonijiet tal-bastiment Intimat ipprezentata fl-4 ta' Marzu 2015 ai termini tal-Artikolu 170 tal-Kapitolu 12 tal-Liġijiet ta' Malta.*
- 2) *Illi din il-kawża giet intavolata wara li l-mandat ta' arrest kawtelatorju (numru 117/2015 SM) kien maħruġ f'isem is-soċjeta' Maltija Cassar Fuel Ltd (C-28453) kontra l-bastiment intimat għas-somma ta' mija u sebgħa u sebgħin elf, sebgħa mija u sebgħa u tletin Dollaru Amerikan, u tlieta u erbghin ċenteżmu (US\$ 177,737.43) ekwivalenti għal mija u sebgħa u ħamsin elf, tlett mija u tnejn u sebgħin Ewro (€ 157,372) allegatament dovuti mill-bastiment intimat għall-fornitura ta' żejt (bunkers) skond fattura numru 021549 li giet annessa ma' l-istess mandat.*
- 3) *Illi preliminarjament l-azzjoni attriċi in kwantu li hija azzjoni in rem intavolata kontra l-bastiment eċċipjenti, ma tistax tissussisti stante li l-Qrati Maltin m'għandhomx ġurisdizzjoni in rem ai termini tal-artikoli rilevanti taħt Kapitolu 12 kif ukoll Kapitolu 234 tal-Liġijiet ta' Malta u dan għas-segweni raġunijiet;*
- 4) *Illi mid-dokumentazzjoni annessa mal-imsemmi mandat ta' arrest kif ukoll mar-rikors ġuramentat tas-soċjeta' attriċi datat 4 ta' Frar 2015 jidher:*
 - (a) *Illi fis-6 ta' Ottubru 2014 is-soċjeta' barranija O.W. Bunker Spain SL ordnat bunkers mingħand is-soċjeta' Maltija Cassar Fuel Ltd. bl-intenzjoni li dawn kellhom jiġu forniti lill-bastiment 'Baltic Wind'. Mill-istess Purchase Order Confirmation jidher ċar li din is-soċjeta' estera kienet ix-xerrejja taż-żejt; Tant hu hekk, illi skond din il-Purchase Order Confirmation l-account indikat huwa fil-fatt dak ta' O.W. Bunker Spain SL;*
 - (b) *Illi nonostante l-istruzzjonijiet li qed jidhru fuq l-imsemmija Purchase Order Confirmation, meta s-soċjeta' Maltija Cassar Fuel Ltd. ħarġet fattura numru 021549 fit-13 ta' Ottubru 2014, indirizzata skorettament lil "Jointly and Severally Owners / Managing Owners / Operations / Managers / Disponent Owners / Charterers / Master and Vessel in Rem of m/v Baltic Wind C/O OW Bunker Spain SL" xorta waħda indikat bħala buyer lis-soċjeta' "O.W. Bunkers Switzerland" u difatti fattura tidher mibgħuta lil "Tatiana Carretero", u ċioe' l-istess impjegata tas-soċjeta' O.W. Bunker Spain SL;*

- 5) *Illi għalhekk, in linea preliminari, ir-rekwiżiti (neċessarji sabiex titmexxa l-azzjoni attriċi bħala azzjoni in rem miġjuba kontra l-bastiment intimat) kontemplati fl-artikolu 742D tal-Kapitlu 12 tal-Liġijiet ta' Malta m'humieq sodisfatti, u kwindi l-azzjoni tal-attriċi in rem miġjuba kontra l-bastiment intimat ma tistax tissussisti u allura, neċessarjament, trid tfalli. Dan billi il-bastiment intimat qatt ma kien u m'huwiex "il-persuna responsabbli in personam versu s-soċjeta' attriċi" (ċioe' m'huwiex ir-"relevant person") kif irid l-imsemmi artikolu 742D. Ir-relevant person hija s-soċjeta' estera O.W. Bunker Spain SL illi magħha kkuntrattat is-soċjeta' attriċi;*
- 6) *Illi jingħad ukoll l-allegat pretenzjoni ma tgawdix privileġġ speċjali ai termini ta' l-Artikolu 50 tal- Kap 234 tal-Liġijiet ta' Malta;*
- 7) *Illi l-azzjoni odjerna m'hija xejn ħlief tentattiv illegali fejn, b'tali azzjoni, s-soċjeta' attriċi qiegħda ttipprova tiġbor flus allegatament dovuti lilha mis-soċjeta' O.W. Bunker Spain SL;*
- 8) *Illi mingħajr preġudizzju għas-suespost, l-allegat kreditu pretiż mis-soċjeta' attriċi m'huwiex u qatt ma kien dovut mill-bastiment intimat u dan għaliex is-soċjeta' O.W. Bunker Spain SL, li ordnat il-bunkers in kwistjoni mingħand is-soċjeta' attriċi, topera bħala bunkering trader u mhux bħala aġent tal-bastiment jew tas-sidien tagħha.*

Salv Eċċezzjonijiet Ulterjuri.

3. Rat illi fis-26 ta' Marzu 2015, il-Kuraturi Deputati appuntati b'digriet tat-23 ta' Frar 2015 sabiex jirrapprezentaw is-soċjeta' estera O.W. Bunkers Spain SL, ressqu l-eċċezzjonijiet tagħhom fejn qalu s-segwenti:

Illi l-esponenti mhux edotti mill-fatti u għalhekk qiegħed jirriserva d-dritt li jippreżenta risposta motivata f'każ u jekk jiġi edott mill-fatti.

Provi prodotti

4. Rat ix-xhieda ta' **Darren Marmara**, prodott mis-soċjeta' rikorrenti u mogħtija fis-27 ta' Ottubru 2015. (fol 92)
5. Rat ix-xhieda ta' **Sarah Cassar**, prodotta mis-soċjeta' rikorrenti u mogħtija fit-2 ta' Diċembru 2015. (fol 95)
6. Rat ix-xhieda ta' **Bernice Calleja**, prodotta mis-soċjeta' rikorrenti u mogħtija fit-2 ta' Diċembru 2015.
7. Rat id-dokumentazzjoni eżebita mar-rikors promotur u kkonfermata mix-xhieda.
8. Rat illi fit-2 ta' Diċembru 2015 is-soċjeta' rikorrenti ddikjarat illi ma kellhiex aktar provi x'tippreżenta.

9. Rat l-affidavit ta' **Jens Malund Jensen**, ipprezentat mill-Bastiment MT Baltic Wind fil-21 ta' April 2016. (fol 104)
10. Rat l-affidavit ta' **Klaus Stamp**, ipprezentat mill-Bastiment MT Baltic Wind fil-21 ta' April 2016. (fol 127)
11. Rat l-affidavit ta' **Hanne Kamp Larsen**, ipprezentat mill-Bastiment MT Baltic Wind fil-11 ta' Ottubru 2016.
12. Rat l-affidavit ta' **Jens Malund Jensen**, ipprezentat mill-Bastiment MT Baltic Wind fil-11 ta' Ottubru 2016.
13. Rat is-sentenza tal-Qorti Suprema tar-Renju Unit datata 11 ta' Mejju 2016 fl-ismijiet 'PST Energy 7 Shipping LLC and other vs O W Bunker Malta Limited and others' eżebita mill-Bastiment MT Baltic Wind. (fol 161)
14. Rat illi fis-7 ta' Frar 2017 il-Bastiment MT Baltic Wind iddikjarat illi ma kellhiex aktar provi xi tressaq.
15. Rat illi fis-7 ta' Frar 2017 il-Qorti ddikjarat illi s-soċjeta' Oil Bunker SL, kif debitament rappreżentata mill-Kuraturi, ma kellhiex provi xi tressaq.
16. Rat illi fit-12 ta' Marzu 2018, ir-rikorrent talab il-kjamat in kawża tas-soċjeta' ING Bank N.V bħala Security Agents għan-nom u in rappreżentanza tas-soċjeta' OW Bunker & Trading A/S, liema talba ntlagħhet dakinhar stess.
17. Rat illi fit-13 ta' Marzu 2018 il-Qorti laqgħet it-talba għall-ħatra ta' Kuraturi Deputati sabiex jirrapreżentaw lill-istess ING Bank N.V.
18. Rat illi fil-25 ta' Gunju 2018 il-Qorti giet mgharrfa illi Dr Victor J Bugeja u l-PL Hilda Ellul Mercer ġew nominati bħala Kuraturi Deputati.
19. Rat illi sad-data tas-sentenza, il-Kuraturi Deputati Dr Victor J Bugeja u l-PL Hilda Ellul Mercer qatt ma ġew notifikati bl-atti u lanqas ma sar ebda tentattiv ta' notifika u għalhekk qatt ma dahhlu risposta.
20. Rat illi fil-21 ta' Ottubru 2019, il-partijiet għarrfu lill-Qorti illi l-kawża setgħet tithalla għas-sottomissjonijiet finali.
21. Rat is-sottomissjonijiet tas-soċjeta' rikorrenti ippreżentati fl-10 ta' Diċembru 2019. (fol 330)
22. Rat is-sottomissjonijiet tal-bastiment MV Baltic Wind ippreżentati fit-3 ta' Marzu 2020.
23. Rat illi l-kawża giet differita għat-23 ta' April 2020 għas-sentenza finali.

24. Rat illi minhabba fl-egħluq tal-Qorti rżultat tal-pandemija Covid-19, is-sentenza ma setgħetx tingħata qabel illum.

Fatti

25. Jirriżulta, mill-provi prodotti, illi l-Norient Product Pool, li kienet qed taġixxi bhala Agent tal-bastiment Baltic Wind, fis-7 ta' Ottubru 2014 ordna mingħand is-soċjeta' O.W. Bunker & Trading A/S, konsenja ta' Fueleoil u Gasoil illi kellu jitqiegħed fil-bastiment Baltic Wind bejn it-8 u l-10 ta' Ottubru 2014. (fol 62)
26. Jirriżulta illi l-merkanzija kellha tiġi pprovduta mis-soċjeta' rikorrenti Cassar Fuel Limited.
27. Jirriżulta illi permezz ta' Ittra datata 7 ta' Ottubru 2014 (fol 11), is-soċjeta' rikorrenti ikkonfermat ix-xiri ta' tali materjal, li kien qiegħed jinxtara minn O.W. Bunkers Switzerland, u li kellu jitgħabba fuq il-Baltic Wind.
28. Jirriżulta illi l-materjal, ossija 'bunkers' ġew ikkonsenjati lill-bastiment Baltic Wind fit-13 ta' Ottubru 2014, u ġiet iffirmata il-Bunker Delivery Note 021 215. (fol 6)
29. Jirriżulta illi sussegwentement, is-soċjeta' rikorrenti harġet Invoice No 021549, illi hija bla data, u li ġiet indirizzata kif ġej: "*jointly and severally owners / managing owners / operations / manigers / disponent owners / charterers / master and vessel in rem of M/V Baltic Wind, c/o OW Bunker Spain SL.*" (fol 5)
30. Jirriżulta illi l-Invoice jindika li l-merkanzija kienet tal-valur ta' \$177,737.43. (fol 5)
31. Jirriżulta illi s-soċjeta' OW Bunker, f'it jiem wara, bdiet proċeduri barra minn Malta għall-falliment.
32. Jirriżulta illi fil-11 ta' Novembru 2014, is-soċjeta' rikorrenti permezz ta' email tramite Stephen Cassar, kitbet lil Norient Product Pool u, filwaqt illi għarrfitha dwar il-merkanzija pprovduta w il-fatt illi s-soċjeta' OW Bunker kienet falliet, talbet informazzjoni dwar kif kien ser isir il-ħlas. (fol 112)
33. Jirriżulta illi fl-14 ta' Novembru 2014, Norient Product Pool ApS, tramite Jens Malund Jensen, kitbet lura fejn, filwaqt li talbet informazzjoni ulterjuri, għarrfet lis-soċjeta' rikorrenti illi attwalment il-prodott kien mixtri mingħand OW Bunkers u għalhekk għarrfuha li f'każ illi thallas is-soċjeta' rikorrenti għal dak mitlub, hija eventwalment xorta waħda kellha thallas ukoll lil OW Bunkers għall-istess materjal, u dana kien jfisser pagament doppju. (fol 111)
34. Jirriżulta illi, sussegwentement, fit-23 ta' Jannar 2015, is-soċjeta' rikorrenti harġet Mandat ta' Arrest tal-bastiment waqt illi kien fl-ibħra Maltin. (fol 7)

35. Jirrizulta illi, eventwalment, fis-26 ta' Jannar 2015, saret ċedola ta' Depositu Nru 11515 fl-ammont ta' €157,707.37 sabiex teħles l-effetti tal-Mandat ta' Arrest fuq il-bastiment.
36. Eventwalment, fl-4 ta' Frar 2015, saret il-kawża odjerna.
37. Jirrizulta illi fil-21 ta' Lulju 2016, fil-mori tad-differiment, wara deċiżjoni tal-Qorti Suprema tar-Renju Unit, is-soċjeta' Norient Product Pool, flimkien mas-sidien tal-bastiment MT Baltic Wind u sidien ta' bastimenti oħra, ħallsu lis-soċjeta' O.W. Bunker & Trading A/S (in administration) kif ukoll is-soċjeta' ING Bank N.V. bħala "Security Agent" l-import ta' varji konsenji ta' fuel mixtrija mingħand O.W. Bunker & Trading A/S fosthom ukoll l-import ta' \$178,744.57 rappreżentanti fuel mogħti lil MT Baltic Wind fit-13 ta' Ottubru 2014, ossija dak illi s-soċjeta' qiegħda titlob il-ħlas tiegħu. (fol 198).

Difiża

38. Il-Qorti tosserva illi l-unika difiża illi trid tikkunsidra hija dik ippreżentata mill-bastiment MT Baltic Wind, u dana stante illi l-kuraturi għas-soċjeta' O.W. Bunker Spain SL eċċepew illi ma kinux edotti mill-fatti u l-kuraturi għas-soċjeta' O.W. Bunker & Trading A/S u ING Bank N.V. qatt ma ġew debitament notifikati, u għalhekk ma dahħlu ebda difiża.
39. Il-Bastiment MT Baltic Wind qajjmet prinċipalment żewġ difiżi:
 - a. Il-Qrati Maltin m'għandhom ebda ġurisdizzjoni in rem kontra l-bastiment.
 - b. L-allegat kreditu pretiż mis-soċjeta' rikorrenti ma huwiex dovut mill-bastiment intimat.

- Nuqqas ta' Ġurisdizzjoni

40. Dwar d-difiża illi l-azzjoni intavolata mis-soċjeta' rikorrenti ai termini tal-Artikolu 742B (o) tal-Kap 12, il-bastiment Baltic Wind tikkontendi illi l-elementi rikjesti fl-Artikolu 742D sabiex tali dritt ta' azzjoni tirnexxi ma jeżistux, u għalhekk l-azzjoni odjerna qatt ma setgħet issir fil-Qrati lokali.
41. Il-Qorti tosserva illi, a tenur tal-Artikolu 742B (o) tal-Kap 12, il-Qrati Ċivili f'Malta għandhom ġurisdizzjoni in rem kontra vapuri jew bastimenti, fejn jirrigwarda:

kull pretensjoni rigward merkanzija, materjal, proviżjonijiet, bunkers, provvisti u neċessitajiet fornuti lill-vapur għat-thaddim, immanigġjar, żamma u manutenzjoni tiegħu;

42. Mill-banda l-oħra, sabiex azzjoni abbaži tal-742B (o) tirnexxi, l-Artikolu 742D jirrikjedi illi:

Hlief għal dawk il-każijiet li jiġbdu fuqhom privileġġ speċjali skont l-artikolu 50 tal-Att dwar il-Bastimenti Merkantili, u li, skont l-artikolu 37D(3) tal-istess Att, jibqgħu jseħħu l-bejgħ volontarju ta' bastiment sa sena wara l-bejgħ, fil-każijiet imsemmijin fl-artikolu 742B(d) sa (y), azzjoni in rem tista' ssir fil-Qrati Ċivili ta' Malta kontra –

(a) dak il-vapur jew bastiment, fejn il-persuna li tkun responsabbli fi pretensjoni għal azzjoni in personam ("il-persuna rilevanti") kienet, meta nħolqot il-kawża għall-azzjoni, sid jew noleggatur ta', jew kellha fil-pussess jew taħt il-kontroll tagħha, il-vapur jew il-bastiment, jekk fiż-żmien meta tingieb l-azzjoni l-persuna rilevanti tkun sid jew sid benefiċjarju ta' dak il-vapur jew in-noleggatur taħt bareboat charter ta' dak il-vapur;

(b) kull bastiment ieħor li tiegħu, fiż-żmien meta tingieb l-azzjoni, il-persuna rilevanti tkun is-sid jew is-sid benefiċjarju rigward l-ishma kollha f'dak il-bastiment.

43. Jirriżulta, għalhekk, illi biex azzjoni tkun tista' ssir kontra bastiment, il-persuna responsabbli fi pretensjoni, jew inkella kif aħjar deskritt fit-test Inġliż “*the person who would be liable on the claim for an action in personam*” ikollha ness dirett bħala sid jew noleggatur jew persuna fil-pussess tal-bastiment inniffsu.

44. Jirriżulta wkoll illi l-Artikolu 50 (m) tal-Att dwar il-Bastimenti Merkantili (Kap 234) jikkrea s-segwenti privileġġ:

Il-flus li jkollhom jiehdu l-kredituri għal proviżjonijiet, hwejjeg ta' ikel, armament u armar, qabel it-tluq tal-bastiment għall-aħħar vjaġġ tiegħu:

Iżda dan il-privileġġ ma jgħoddx jekk id-dejn ma jkunx gie magħmul direttament minn sid il-bastiment jew mill-kaptan, jew minn mandatarju tas-sid;

45. Kif qalet il-Prim Awla fil-każ Cassar Fuel Ltd vs MV K Dadyli deċiża fit-12 ta' Frar 2015,

“Minkejja li l-provvista ta' bunkers per se m'huwiex speċifikament elenkat bħala wieħed minn dawk il-kredituri li jattiraw privileġġ speċjali, wieħed jista' jinterpretat li potenzjalment il-provvista ta' bunkers tista' taqa' taħt Artikolu 50(m) u Artikolu 50(g) tal-istess Kap 234.”

46. Jirriżulta, mid-dokumentazzjoni eżebita mis-soċjeta' rikorrenti, illi l-merkanzija ossija 'fuel' illi l-hlas tagħha qiegħed issa jiġi mitlub mis-soċjeta' rikorrenti kienet attwalment giet akkwistata minn **O W Bunker Switzerland**. (fol 11)

47. Jirrizulta illi s-soċjeta' O W Bunker Switzerland ma għandha ebda ness assolut, la bħala sid, u/jew bħala nolegġjatur u wisq anqas in pussess tal-bastiment MT Baltic Wind, u a dana joħroġ ċar mid-dokumentazzjoni kollha pprezentata mill-partijiet.
48. Għalhekk, ċertament is-soċjeta rikorrenti ma intavolatx il-proċeduri odjerni kontra l-bastiment Baltic Wind stante illi l-Qrati Maltin ma kellhom ebda ġurisidizzjoni kif pprovdut fl-Artikolu 742 B fuq indikat.
49. Għaldaqstant, l-eċċezzjoni ta' nuqqas ta' kompetenza mqajjma mill-bastiment MV Baltic Wind timmerita illi tintlaqa'

- **Kreditu mhux dovut mill-bastiment MT Baltic Wind.**

50. Is-soċjeta' rikorrenti tikkontendi illi l-ħlas tal-materjal ossija 'fuel' għandu jithallas mill-bastiment MT Baltic Wind kif ukoll mis-soċjeta' O W Bunker Spain SL.
51. Mill-banda l-oħra, il-Bastiment Baltic Wind tikkontendi illi l-materjal kellu jithallas mis-soċjetà O.W. Bunker & Trading A/S, liema soċjetà, wara li s-soċjeta' rikorrenti pprovdiet il-materjal, falliet, u kien għalhekk illi s-soċjeta' rikorrenti nediet il-proċeduri odjerni kontra l-bastiment.
52. Il-bastiment MV Baltic Winds, fost il-provi minnha prodotti, ressqet prova ta' pagament, illi sar waqt il-mori tal-każ odjern, bis-saħħa ta' deċiżjoni tal-Qorti Suprema tar-Renju Unit, fejn sar il-ħlas ta' \$178,744.57 lis-soċjeta' O.W. Bunker & Trading A/S, liema ħlas sar fil-21 ta' Lulju 2016 (fol 193 sa 200).
53. Jirrizulta illi dina hija prova ċara illi l-bastiment Baltic Winds qatt ma kienet debitorici tas-soċjeta rikorrenti, iżda, tramite l-aġenti tagħha Norient Product Pool, kienet debitorici tas-soċjeta' O.W. Bunker & Trading A/S.
54. Jirrizulta wkoll ċar illi s-soċjeta rikorrenti kellha tithallas tal-materjal, ossija 'fuel', mis-soċjeta' O.W.Bunker & Trading A/S, kif ukoll mis-soċjeta' O.W. Bunker Spain SL.
55. Għaldaqstant, l-eċċezzjoni illi l-kreditu ma huwiex dovut mill-bastiment timmerita illi tintlaqa'.

Konsiderazzjoniiet ulterjuri

56. Jirrizulta illi l-azzjoni odjerna kienet intavolata oriġinalment kontra s-soċjeta' estera O.W. Bunker Spain SL, li għaliha ġew appuntati Kuraturi Deputati Dr Simon Micallef Stafrace u l-PL Mario Mifsud Bonnici kif ukoll kontra l-Bastiment Baltic Wind.

57. Jirriċulta illi fil-mori tal-kawża, wara illi l-bastiment ressaq il-provi kollha tiegħu, s-soċjeta' rikorrenti talbet il-kjamata in kawża tas-soċjeta' O.W. Bunker Trading A/S u ING Bank NV, liema talba ntlagħget fit-12 ta' Marzu 2018.
58. Jirriżulta wkoll illi, fuq talba tas-soċjeta' rikorrenti, ġew nominati kuraturi sabiex jirrappreżentaw l-istess soċjetà kjamata in kawża.
59. Jirriżulta, madanakollu, illi s-soċjeta' rikorrenti ma għamlet assolutament ebda tentattiv sabiex tinnotifika lill-Kuraturi Deputati u wisq anqas lis-soċjetajiet originalment kjamati in kawża O.W. Bunker Trading A/S u ING Bank NV. Madanakollu, l-istess soċjetà rikorrenti qablet illi l-kawża tithalla għas-sentenza u ppreżentat is-sottomissjonijiet tagħha.
60. Il-Qorti għalhekk tqis illi, fin-nuqqas ta' kwalsiasi tentattiv ta' notifika lill-Kuraturi Deputati appuntati għal O.W. Bunker Trading A/S u ING Bank NV, is-soċjeta' rikorrenti ma kellha ebda interess aktar fil-konfront tagħhom, u għalhekk ser tastjeni milli tiegħu deċiżjoni fil-konfront tagħhom.

Konkluzjoni

Il-Qorti,

Wara illi rat il-provi kollha kif prodotti quddiem dina l-Qorti,

Tgħaddi biex taqta' u tiddeċiedi dina l-vertenza billi;

Tastjeni milli tiegħu konjizzjoni tal-każ fil-konfront tas-soċjeta' O.W. Bunker Trading A/S u ING Bank NV għar-raġunijiet fuq spjegati;

Tilqa' l-eċċezzjonijiet kollha tal-Bastiment MV Baltic Wind;

Tichad l-eċċezzjonijiet tas-soċjeta' O.W. Bunker Spain SL kif rappreżentata mill-Kuraturi Deputati;

U għalhekk,

Tichad it-talba tas-soċjeta' rikorrenti fejn din tirrigwarda l-bastiment MV Baltic Wind filwaqt illi;

Tilqa' t-talba tas-soċjeta' rikorrenti fejn din tirrigwarda s-soċjeta' O.W. Bunker Spain SL, kif debitament rappreżentanta mill-Kuraturi Deputati Dr Simon Micallef Stafrace u l-PL Mario Mifsud Bonnici u għalhekk;

Tikkundanna lis-soċjeta' O.W. Bunker Spain SL tħallas lis-soċjeta' rikorrenti s-somma ta' mija u sebgħa u ħamsin elf, tlett mija u tnejn u sebgħin euro (€157,372.00) ekwivalenti għall-mija u sebgħa u sebgħin elf, sebgħa mija u sebgħa u tletin dollaru amerikan u tlieta u erbghin ċenteżmu (USD 177,737.43).

Spejjeż kollha, kif mitluba fir-rikors promotur, a kariku tas-soċjeta' O.W. Bunker Spain SL, **għajr** għal dawk l-ispejjeż tal-bastiment MV Baltic Wind, illi għandhom ikunu a kariku esklussiv tas-soċjeta' rikorrenti.

Imgħax kif mitlub fir-rikors promotur.

Francesco Depasquale LL.D. LL.M. (IMLI)
Imħallef

Rita Sciberras
Deputat Reġistratur